

(२०)

ओ सचा सतिगुर तेदी शरणि आके
मंहूं बोलंदी बड़ी बदिकारि हां मैं ।
जीवनु जाणिंदा हो बखिशि लेहु साहिबा
बखिशण हार है तूं गुनहगार हां मैं ।
तेरी गोलियां दी पड़ गोलिया हूं
ऐबदार हां मां अवगुण हार हां मैं ।
तूं है पाक बैऐबु परिवर दिगार साईं
ते पलीतियां भरी गंवार हां मैं ।
तूं चंदनी चांद ते कोलूं ठण्डा

लाटां मारंदी लाल अंगियार हां मैं ।
 तेरा नाम निर्मलु भरा नेकियां सूं
 बदी नालि होई खलिक खुवार हां मैं ।
 मेरी अवगुणां वलि ना नज़रि करनी
 तूं सचियारु बाबा कूड़ियार हां मैं ।
 मिले नाम तेरा सचियार ठावो
 किसे गलि दी नहीं तलबगार हां मैं ।
 बीख महिरवारी दे बिखारियां नूं
 आई दानियां तेरी दरिबारि हां मैं ।
 अरिदास सिग दास दी मनि लेवे
 तेरी बाबला शुक़र गुज़ार हां मैं ॥

कृपा निधान साहिब मिठा फरिमाईनि थाः ब्रोलिणा सत् श्री
 वाह गुरु ! साहिब मिठा सची दीनता में मगनु थी ईश्वर प्यारे
 जी दरिबारि में विनय था करनि । महापुरुषनि जो इहोई निर्मलु
 सुभावु आहे जो पंहिजा अनंत गुण, अनंत भक्ती यादि न रहंदी
 अथनि । ‘गुण तुम्हार समुझंहि निज दोषु ।’ सचा भक्त गुणनि ऐं
 भक्ति खे ईश्वर जी दाति था समुझनि । अंदर वेठल ईश्वर
 जा ई सभु गुण रचियल आहिनि । बाकी चुकूं सभु मुंहिजूं
 आहिनि । प्रभू केदी महिरबानी थो करे, असीं केदी बेवफाई था
 करियूं । हू किरौड़ माता वांगे पाले थो । असीं खेसि विसारे
 विषय जे लोभ में फासी पिया आहियूं । प्रभू जेदो प्यारु थो
 करे; असीं उनजो कणो बि नथा करियूं । इन्हीय करे उन्हनि जी

दिलि दीनता में बुढ़ी थी वजे । पंहिजूं घटितायूं संदनि दिलि खे झोरीनि थियूं जो असीं पूर्ण प्रीति जा लाइकु न आहियूं । उन दीनता जे करे ईश्वर खे तमामु प्यारा था लगनि । छो त ईश्वर वटि वढ़ाई ऐं ईश्वरता जा भण्डार आहिनि । गरीबी ई ईश्वर वटि कान आहे । उहा नई शै ईश्वर खे दाढो वणे थी । जेतिरी घणी गरीबी ओतिरी घणी कृपा । साहिबनि बि उहो गरीबी अ जो वरु वरितो आहे । 'हुजत न आहे होतनि सां मुंहिजी ब्रान्हप जी बोली ।' प्रभू अ खे मुंहिजी ब्रान्हप जी घुरिज कोन्हे पर मां ज़ोरी अ ब्रान्हप में घिड़ियो आहियां । ज़ोरी अ केरु चवे त मूं खे रोटी अ टुकुरु दियो त मां सेवा कंदसि उहो कहिड़ो न गरीबु थी रहंदो । मूं जहिड़ियुनि जदियुनि जी तो दरि कमी नांहि साई ।

साई मिठा चवनि था : ओ सचा सतिगुर बाबा ! तूं सचो आहीं । तवहां जो ग़ाल्हाइणु बोलाहिणु हलणु उथणु विहणु सभु सचो ऐं सदां अविनाशी । सभु लीला सभु ग़ाल्हियूं अविचलु । छो जो सनेही भक्तनि जे हृदय में प्रभू अ सतिगुर जी लीला सदां जागंदी रहे थी; आनंद जो प्रवाहु वहाईदी रहे थी । ओ सचा सतिगुर ! असां तवहां जी शरणि में आयासूं पर शरणागत जा सुभाव न धारियासूं । हेकारी सामहूं मुंह सां की जो की ग़ाल्हायोसीं । कदहीं दोरापा था दियूं कदहीं तिखो था ग़ाल्हायूं । शरणागत खे त रुगो जसु ऐं वढ़ाई ई ग़ाइणु घुरिजे । मां मुंह सां खुली चवां थी, न त कन्या का मुंह सां कुछंदी आहे त मूं खे परिणायो । असीं ग़ाल्हायूं था त असां खे श्री मैथिलि चंद्र घोटु वठी दियो । इहा ग़ाल्हि चवंदे मांदा थी रोई था दियनि । बाबा !

मां दाढी खराबु सुभाव जी आहियां । शरणि अची बि शरणि
 पियलनि जा के बि धर्म न थी निबाहियां । मां मुंह बोलंदी पंहिजे
 मुख सां चवां थी त खराबु लछणनि वारी आहियां । मुंह सां
 चवण वारी गाल्हि सड़ी वेंदी आहे । दोह मजण वारे जे दोह जी
 पुछा गछा थोरोई कबी आहे । तंहि करे सब्राझा साहिब मूं खे
 बखिशियो । हाणे जियं वणेव तियं भुलाए समुझो त पाण भलाई
 था करियो यां शरणागत पालण जो धर्मु था निबाहियो । बिन्हीं
 तरह जियं तियं भलाई करियो । वदिड़नि जे नंग खे दिसी
 बखिशो । असां जे वदे कुल खे दिसी । बखिशणु त पाण वदे
 कुल जी रीति आहे । असां हार मजीसीं त पोइ लेखा न करियो
 साहिब ! जियं बि ज़ाणो भलो समुझी, बिरिदु समुझी भक्तु चाहे
 अभक्तु ज़ाणी हाणे बखिशो । असां पंहिजे भज़न जे हक ते
 तवहां खां कोन था घुरूं । तूं सदा बखिशंदु आहीं । अनंत
 अपराधियुनि खे बखिशो अथव । तूं साहिब आहीं । बखिशणु
 साहिब जो शानु आहे । वदा सदां क्षमा कंदा आहिनि ऐं नंढा
 सदां उत्पातु कंदा आहिनि । भृगु नंढो आहे, उन जी लत सहण
 ते भगुवान जो कुछु न घटियो वरंदो, क्षमा करण सां संसार में
 प्रभू अ जो जसु वधियो जो अनंत काल खां गाइजी रहियो
 आहे । नंढनि जे उत्पाति खे माफु करण सां कीरति वधीक
 चमकंदी आहे । (साई मिठा निमाणाई अ सां पाण खे कुछु बि
 समुझनि ऐं चवनि पर भगुवानु निमाणा वचन बुधी व्याकुलु थी
 चवे त सदोरा बाल ! तूं पाण खे छा थो चवीं ऐं छोथो चवीं ।)
 साहिब ! जियं ज़ाणी उएं ज़ाणु त सदां तवहां जो आहियां ।
 असां खे बखिशि, तूं वदो बखिशणहारु आहीं । असीं गुनहगार

माना गुनाहनि जी गप में गतल पर तूं सद बखिशंदु साहिबु
 आहीं । असां खे पूरी पक आहे त असां खे उन्हीअ गार मां
 अवश्य कढंदे । बाबा ! तेदी गोलियां दी पर गोलियां हां । तुंहिजे
 गालियुनि जूं गालियूं तिनि जूं ब्रान्हियूं, ब्रान्हियुनि जी मां ब्रान्हिं
 आहियां । ‘जन नानक पै प्रभ कृपा कीजे हरिदासनि दास दसा
 की ।’ तुंहिजे गोलियुनि जी पड़पोटी गोली आहियां । तवहां जी
 सची गोली आहे स्वामी आत्मारामु साहिबु; उन जी पड़ पोटी
 आहियां । एबनि ऐं अवगुणनि सां भरियल आहियां । पंहिजे घर
 जे गोलियुनि जे गोली अ जी लज रखु । तवहां जे घरजा घर
 ज़ावा चाकर आहियूं । दास दासियूं जेके परिणियल तिनि मां
 ज़ावलु नौकरु आहियां । मां घणनि एबनि सां भरियलु आहियां
 पर दिलि सां गोली आहियां । जे चओ असीं बेऐब, तूं एबदार त
 किंअ मेलु थींदो । सो साहिब ! तवहां जो बिरिदु वदो आहे ।
 गोस्वामी अ चयो आहे : ‘संगृही सनेह वसि अधम असाध को ।’
 सतिगुर ऐं भगुवंत जो इहोई बिरिदु आहे त अधमनि खे ग़ोले
 उन्हनि जो उद्धारु करनि था । जेतिरो घणो अपराधी ओतिरो
 वधीक खियालु । जियं वदे रोगी अ जी डाक्टरु घणी सम्भाल
 लहंदो आहे ।

‘तूं आहीं पाकु बेएबु परिवरदिगार ।’ तो में टे गुण सभ खां
 ऊंचा आहिनि । (१) परम मित्र - जियं सूरजु, अग्नी, गंगा ।
 सूरजु गंदु सुकाए बि निर्लेपु आहे तियं तूं पापियुनि खे पाण में
 मिलाए सदां निर्लेपु आहीं । (२) बेएबु - तो में को बि ऐबु
 कोन्हें । कींअ बि करी निर्दोषु आहीं । वृन्दा जो सतु भगुइ त बि
 निर्दोषु छो जो तूं जे की करीं थो सो पंहिजे लाइ नथो करीं;

सभु ब्रियनि जी भलाई अ लाइ थो करीं । इन करे सभु कंदे बि सभ खां मथे आहीं । तोखे निर्लेपु ज़ाणण वारा बि निर्लेपु आहिनि । (३) परिवरदिगार - सदां महरबान । परदापोषु - उघाड़नि खे ढकीं थो । बेएब अभिमानी थींदा आहिनि पर तूं निश्पापु थीं ब्रियनि जा पाप ढकीं थो । हे प्रभू ! असां दोषनि सां भरियल भुलल गंवार आहियूं । तूं बाझ करि । मुंहिजा प्यारा सतिगुर देव ! महिरबान मालिक ! असां अपवित्रता सां भरियल; बी वरी बे समुझी । प्रभूअ वटि कहिड़ी पवित्र दिलि रखिजे उहा खबर कान ।

सन्तनि जे हृदय में ईश्वर जो महातमु तमामु वदो वेठलु आहे इन करे केतिरी बि पवित्रता ऐं भक्ति ईश्वर जी ऊचता जे अगियां संदनि कणे वतु बि नथी लग्गे ।

मिठा नाथ ! तवहां चन्द्रमां ऐं चन्दन खां बि ठण्डिड़ा । हू बाहिरीं गरिमाइश था मिटाईनि पर सतिगुरु परमेश्वरु अन्दर जा टेई ताप था मिटाईनि । हृदय खे ठारीनि था । सतिगुर सचा चवनि था : चन्दन चन्द्रमा खां ठण्डी सति संगति सुपुनीत ॥ कहिड़ा बि जग ज्वाला में जलंदो जीउ सति संगति में अची ठरी पवंदो । फरीद साहिब चयो त दुनिया गुझी बाहि आहे । सतिगुर सचे सुठो कयो न त मां बि सड़ी वजां हां । चन्दन में ठण्डक ऐं सुगंधि आहे पर कोमलता कोन्हें, जडु आहे । चन्द्रमा बाहिरि प्रकाशु थो करे, सतिगुर हृदय मन्दिर खे उजालो थो करे । इन्हीअ करे संत चन्दन चन्द्रमा खां श्रेष्ठ आहिनि । हे नाथ ! मां लाटूं मारण वारी लालु अग्नी आहियां । विरिह जे अग्नि में बरी रही आहियां । कृपा करियो उहा बाहि विसामें न

पर बदिलिजी प्रेम रूपु आनंद दाई थिए । सनेहु बि उहो कबूलु थो पवे जंहि में विरिह जी झलक आहे । सदां प्यास वधंदी रहे । मिलियल हून्दे बि मिलण लाइ बुखियो रहे । इहो प्यारु सर्वदा अनंत सुख राशि आहे । साहिब मिठा बि उहो सनेहु था चाहिनि । असां खे जेके विरिह जा पूर था पवनि से लाटूं मारींदड़ लालु अडर आहिनि । उहे घणो व्याकुलु था करनि जिय दरियाह में लहरि मथां लहरि इंदी आहे, गणे न सघिबी आहे, तिय सनेहियुनि खे बि पूरनि मथां पूर पवंदा आहिनि । बाइड़ बोड़ि लगी पई आहे जंहि में दिलि लुढ़े पई । “सांधारो सूरनि कदहीं कयो कीनकी, बाउड़ बोड़ वहनि काल्ह खां बि अजु घणा । सूर न दियोमि धूण मां अगेई कान्हली, जिय पाणी अ में लूणु तियं गरे मुंहिजी जिन्दुड़ी । जियं ज्वालामुखी अ जी लाट सदां बरंदी आहे तियं हिकु हिकु पूरु लाटूं थो कढे जंहि में संसार जा परिलोक जा सुख, मुक्ति, ज्ञान जी इच्छा सभु जली वयूं आहिनि । उन बाहि खे कुछु त भोजनु खपे सभु खाधाई हाणे असां जी दिलि खे थी खाए । इन करे प्रभू ! कृपा जो अमृतु वसाए ठण्डक दियो ।

हे बाबा ! तवहां जो नामु ई निर्मलु आहे; उचारण सुमिरण सां मनु पवित्र, दुख दूरि थियनि ऐं तवहां जो जसु अनंत भलायुनि सां भरियलु आहे । अनंत बुदंदा पारि कया अथव । अनंत पतित पावनु कयव । अनंत मुंझियन दगि लातव । अनंत किरियल मथे खंयव । तवहां जो अहिड़ो सुखदाई सुजसु आहे । असां सां बि भलाई करियो । असां तवहां जा कोठायूं था पर ब्राहिरि खलिक में खुवारियूं थी रहियूं आहिनि । हरि तरिफ

गिला थी थिए । असां जे अवणुनि खे न दिसिजो । बाबा !
 असां हुको बि छिकियूं था, सतिसंग में खिल बि करायूं था ।
 उहा आदत पड़जी वेई आहे । असां जो अवगुण न गणिजो ।
 तवहां सदां सचार आहियो । असां कूड़ायुनि सां भरियल आहियूं
 हाणे ब्राझ करियो बाबा ।

तूं ठाकुर मां ब्राली भोली तूं निर्मल मां मैली ।
 तूं बृह्म रामु मां आत्म कन्या कुछु समुझां नथी अलबेली ।

हे बाबा ! असां जी कूड़ाई कींअ मिटंदी । उन जो उपाउ
 आहे त जे को सचो नामु तवहां जी सची सम्पति आहे जो
 सतिनामु आहे उहो असांखे मिले; असां खे बी का बि आशा
 कान्हें । छोट :

सभी वस्तु फिकियां इकु सतिनामु मिठा ।
 स्वादु आया तिनि हरिजनां चखि साधां दिठा ॥

जिनि संतनि सां मिली नामु जपियो तिनि खे स्वादु
 आयो । जिय पारो कचो खाइबो त नसूं फाड़े छर्दींदो पर कुश्तो
 करे वठिबो त ताकत दींदो । तियं नामु बि पारे वांगे शक्तिवारो
 आहे, सतिगुर जी सेवा - आज्ञा में पचाए कुश्तो करे त पोइ रग
 रग खे आनंदु दींदो । गुरु साहिब बि चवनि था : “सेवा कीजे,
 नामु ध्याइये ।” हे प्रभू ! असां खे उहो सचारो नामु, सचे रस
 वारो, सची अ शक्ति वारो बखिशीश करियो । बी का तलब
 कान्हें । बिक्षा महिरवारी दिजो, कावड़ि दड़िके वारी न दिजो ।
 कृपा वारी दिजो । प्यार मां पुछो : पुट ! तोखे छा खपे ? को
 संकोचु न करि । महिर वारी बिक्षा भक्तिदान जी आहे । हिक

साधारणु दया आहे जा बाहिरियां दुख मिटाए, बी महिर वारी;
उन महिर निगाह सां, भक्ति जे चाहक दे निहारण सां सतिगुर
खे बि प्रसन्नता ऐं दास खे बि फरहत थी मिले । बाबा ! जंहि
में तवहां जी दिलि ठरी प्रफुलित थिए उहा बिक्षा दियो ।

ओ दुनिया ! दान जो बीड़ो खणण वारा ! दान जी
तलिवार सां सूरिहिय सतिगुर ! समर्थ साहिब ! ओ दातार !
तवहां जी दरबारि में आई आहियां । जितां को बि कदहीं खाली
न वेदो आहे । परियां सद करियां त पोइ मालिक आहियो पर
दर ते आयल खे त कदहीं कोन मोटायो अथव । हे दानी
शिरोमणि सतिगुर ! तवहां जे दर ते मां बिखारिणि थी आई
आहियां, मूं खे महिर मया जी बिक्षा दियो । बसि बाबा हाणे
बाझ करियो । गरीबि श्रीखिण्ड बालिड़ियुनि जी अरिदास कृपा
करे अंगीकारु करियो । बाबल ! मन सां मजिजाइ; असां तवहां
जो सदां धन्यवादु गाईदासीं । असीं कृतज्ञ आहियूं । तवहां जी
भलाई राति दींह गाईदासूं । शुकुरु मजी सदा जसु चवंदासी ।
महिर करियो, कृपा जी बखिशीश दियो ।

सतिगुर कृपाल महिर भरियो हथिड़ो साई अमड़ि जे
मस्तक ते रखी चयो बचिड़ियूं ! तवहां जूं सभु अभिलाषाऊं पूर्ण
थींदियूं ।

मिठिड़े बाबल साई अमां जी सदाई जै ।